

# Leitingin her lopfjøl út í heim



Løgmaður hittir Peter Hain, táverandi oljumálaráðharran í London. Á tí fundinum var eisini tosað um møguleikan at menna samvinnuna, tí m.a. hevur ført til, at føroyskt oljufelag kann vera við í leiting í bretskum øki.

Mynd jan

## FØROYSK OLJUFELG

Jan Müller

– Tað er gott fyri Føroyar og føroyska oljuvinnu, at eitt av okkara egnu oljufeløgum nú kann arbeiða og virka uttan fyri landoddarnar sigur Eyðun Elttør, landsstýrismaður, nú Atlants Kolvetni hevur fingið góðkenning frá bretskum orkumyndugleikum at arbeiða í bretskum øki. Landsstýrismaðurin sigur, at hetta hevði neyvan nakar trúð fyri fáum árum síðani. Nú er tað so veruleiki, og tað er gott. Líkt er til, at luttøka í leitingini í føroyskum øki hevur verið ein lopfjøl út á bretsku landgrunnin og í Norðsjógvin.

Eyðun Elttør dylur ikki fyri, at vitjanin hjá lögmanni og sær sjálvum í Bretlandi kunnu hava gjørt sítt til, at hetta er komið í lag. Eftir at bretsk feløg fingi leitiloyvi í Føroyum

hava umboð fyri myndugleikarnar har úttalað seg um, at teir vilja royndir at menna samvinnuna millum bæði londini. Eitt nú vitjaðu Anfinn Kallsberg, lögmaður og Herálvur Joensen, leiðari í Oljumálastýrinum hjá DTI í London, har orkumálaráðharrin hevur skrivstovu. Tá nýtti lögmaður m.a. høvi til at tosa við táverandi ráðharran í oljumálum, Peter Hein, sum í dag er Europa-ráðharrin hjá bretsku stjórnini. Herfyri nýtti eisini Eyðun Elttør høvi til at hitta núverandi orkumálaráðharran Brian Wilson. Tað var tá føroyingar luttøku á oljuráðstevnu í Aberdeen.

Eyðun Elttør fylgir eisini boringini á føroyska landgrunninum við stórum spenningi. Hann heldur tað er ov tíðliga at fella í fátt, nú tvær boringar ikki hava givið nøktandi úrslit og tann triðja kann enda við tí sama. – Skuldi tað hent, at

eisini henda triðja boringin er turr, so eigur tað ikki at steðga okkum í at halda fram. Agip skal jú bora næsta ár og síðani koma fyra boringar aftrat. Úrslitið av hesum trimum fyrstu boringunum hevur eisini stóran týðning fyri brunnin, sum Agip fer at bora. So vit eiga at síggja boringarnar í 1. útbjóðing sum eina heild, har vitan frá eini boring kann vera týðandi grundarlag undir komandi boringum.

Eyðun Elttør heldur eisini, at vit skulu meta boringarnar hinumegin markið sum av stórum týðningi fyri Føroyar eisini, tí fundur har eru í veruleikanum fund í »okkara« øki siga vit, at jarðfrøðin ikki setir mörk. Landsstýrismaðurin fylgir tí boringinum á bretskum øki við eins stórum áhuga sum tær á føroyska landgrunninum. Man kann tí siga, at í veruleikanum verða gjørdar kanska einar

15 til 20 boringar í øllum økinum næstu árinum heldur enn bara tær átta, sum verða gjørdar í just okkara parti av Atlantsmótinum. Vit skulu neyvan heldur vera kløkk, um tað verða gjørdar uppaftr fleiri boringar, um onkur av teimum átta brunnunum gevur úrslit.

Eyðun Elttør vónar sjálvandi, at fund verða gjørdur nú, men hann útløkar ikki møguleikan fyri enn eini útbjóðing í næstu framtíð. – Sjálvandi fer tað at hava óhepna psykologiska ávirkan, um allir brunnarnir eru turrir, men vit mugu tó rokna við 2. útbjóðing í 2003 ella so. – Mest umráðandi er ikki at missa mótið, tí hyggja vit at gongdini í bæði norskum og bretskum øki, tá teir fóru undir at leita, so vórðu boraðir ávikavist umleið 30 og 70 brunnar, aðrenn oljufund varð gjørt.

## Neyvan gigantfelt við Føroyar

– men tó so mikið stór, at tey eru sera áhugaverd sigur danski jarðfrøðingurin Morten Sparre Andersen



Morten Sparre Andersen helt nú um dagarnar fyrilestur í Havn um føroysku undirgrundina.

Mynd Jens Krisjan

### OLJULEITING

Jan Müller

Nú tveir av brunnunum, sum boraðir eru við Føroyar, hava verið turrir er ivi um Føroyar nakantíð fara at gerast eitt stórt oljuøki eins og t.d. Kuwait, sum onkur annars hevur spátt um. Ein teirra, sum ívást í hesum er Morten Sparre Andersen, sum hevur arbeiðt hjá donskum og føroyskum jarðfrøðiligum myndugleikum í mong ár og sum hevur stóran kunnleika til føroysku undirgrundina.

Hann hevur fylgt gongdini í Føroyum seinastu 17 árinum, harav verið í Føroyum í seks ár.

Hann er útbúgvin sum jarðfrøðingur og geofysikari.

Morten Sparre Andersen sigur, at stórar og góðar fyrireikingar eru gjørdar undan leitingini og hevur Oljumálastýrið gjørt eitt sera professionelt arbeiði eisini oljufeløgum.

Av tí at feløgini hava bundið seg til at bora fleiri brunnar, so er møguligt, at tey ikki neyðturviliga bora tey bestu prospektini alt fyrri eitt men bora eftir tí bestu raðfylgjunum. Hóast man eftir tvær boringar ikki gjørt nakað veruligt fund er tað tó staðfest, at her er ein virkin oljuskipan. At tað er ein virkin oljuskipan gevur orsök til at halda, at næstu boringarnar eru væl grundarar.

– Eg havi góðar vónir til tær komandi boringarnar. Men úrslitið hjá artíl gevur okkum ta fatan, at Føroyar-Hetlandsrennan er neyvan eitt ovurstórt oljuøki ala Kuwait sigur Morten Sparre Andersen.

Føroyar koma at minna um Danmark og Holland, hvat fundum viðvíkur. Men í mun til føroyska búskapin so finst helst nógv olja her, men vit skulu sum nevnt ikki ímynda okkum eina Kuwaitgongd. Heldur at tað verður funnin olja í avmarkaðum nøgdum.

Tað er framvegis møguleiki at finna stór

felt, men neyvan gigantisk felt, nú tvær boringar ikki góvu nakað úrslit. Men man skal helst til at hugsa nýggjar tankar í framtíðini. sigur hann, sum annars vísir á, at tað er nógv olja í Clair hinumegin markið men torført er at koma til hana. Schiehallion og Foianen eru tó stór felt.

Morten Sparre Andersen heldur ikki, at áhugin fer at minna sjálvt um triggir brunnar verða turrir. – Um allir 8 brunnar í 1. útbjóðing eru turrir, so fer tað sjálvandi at ganga seinni enn ætlað. Men vit mugu ikki gloyma, at hesir átta brunnarnir eru í einum basengi. Vónir eru um, at vit kunnu finna onnur baseng longur norðuri í Føroyar-Hetlandsrennuni ella aðrastaðni í Føroyaøkinum, sum eru áhugaverd fyri leiting seinni.

Men tá fyrstu 8 brunnarnir eru boraðir í Foianen bassenginum so hevur idnaðurin eitt sera gott grundarlag til at meta um basengi og tað kann so eisini henda, at feløgini vilja bora uppaftr fleiri brunnar. Men olja skal helst finnast við hesum 8 brunnunum.

Morten Sparre Andersen vísir á, at fleiri brunnar verða boraðir hinumegin markið og hesum eiga vit at vísa stóran ans. Føroyingar kunnu fáa góða vitan við hesum boringum, tí jarðfrøðin kennir eingi mörk.

Annars heldur Morten Sparre Andersen, at eisini nýggju ára loyvinum við Føroyar eru áhugaverd, tó at tey ikki nú bera nakra boring í sær. Men tað kann gerast ein sera stór avbjóðing at vita, um olja er undir basaltinum.



Herálvur Joensen, stjóri í Oljumálastýrinum her uttanfyri skrivstovuna hjá DTI, sum hevur gjørt eitt stórt arbeiði fyri at fáa Atlants Kolvetni góðkenning í bretskum øki

Mynd jan